



# వాల్మీకి రామాయణం-

## అరణ్యకాండ



49. ఏకోనపంచాశః సర్గః - సీతాపహరణమ్

|| సీతాపహరణమ్ ||

సీతాయా వచనం శ్రుత్వా దశగ్రీవః ప్రతాపవాన్ |  
హస్తే హస్తం సమాహత్య చకార సుమహద్వపుః || 1 ||

స మైథిలీం పునర్వాక్యం బభాషే చ తతో భృశమ్ |  
నోన్మత్తయా శ్రుతౌ మన్యే మమ వీర్యపరాక్రమౌ || 2 ||

ఉద్యహేయం భుజాభ్యాం తు మేదినీమంబరే స్థితః |  
ఆపిబేయం సముద్ద్రం చ హన్యాం మృత్యుం రణే స్థితః || 3 ||

అర్కం రుంధ్యాం శరైస్తీక్ష్ణైర్బిల్బింద్యాం హి మహీతలమ్ |  
కామరూపిణమున్మత్తే పశ్య మాం కామదం పతిమ్ || 4 ||

ఏవముక్తవతస్తస్య సూర్యకల్పే శిఖిప్రభే |  
క్రుద్ధస్య హరిపర్యంతే రక్తే నేత్రే బభూవతుః || 5 ||

సద్యః సౌమ్యం పరిత్యజ్య భిక్షురూపం స రావణః |  
స్వం రూపం కాలరూపాభం భేజే వైశ్రవణానుజః || 6 ||

సంరక్తనయనః శ్రీమాంస్తప్తకాంచనకుండలః |  
క్రోధేన మహతావిష్టో నీలజీమూతసన్నిభః || 7 ||

దశాస్యః కార్ముకీ బాణీ బభూవ క్షణదాచరః |  
స పరివ్రాజకచ్ఛద్ద మహాకాయో విహాయ తత్ || 8 ||

ప్రతిపద్య స్వకం రూపం రావణో రాక్షసాభిపః |  
సంరక్తనయనః క్రోధాజ్ఞీమూతనిచయప్రభః || 9 ||

రక్తాంబరధరస్తస్థౌ స్త్రీరత్నం ప్రేక్ష్య మైథిలీమ్ |  
స తామసితకేశాంతాం భాస్కరస్య ప్రభామివ || 10 ||

వసనాభరణోపేతాం మైథిలీం రావణోఽబ్రవీత్ |  
త్రిషు లోకేషు విఖ్యాతం యది భర్తారమిచ్ఛసి || 11 ||

మామాశ్రయ వరారోహే తవాహం సద్యశః పతిః |  
మాం భజస్య చిరాయ త్వమహం శ్లాఘ్యుః ప్రియస్తవ || 12 ||

నైవ చాహం క్వచిద్భద్రే కలిష్యే తవ విప్రియమ్ |  
త్యజ్యతాం మానుషో భావో మయి భావః ప్రణీయతామ్ || 13 ||



# వాల్మీకి రామాయణం-

## అరణ్యకాండ



### 49. ఏకోనపంచాశః సర్గః - సీతాపహరణమ్

రాజ్యచ్ఛ్చతమసిద్ధార్థం రామం పరిమితాయుషమ్ |  
 కైర్గుణైరనురక్తాసి మూఢే పండితమానిని || 14 ||

యః స్త్రియా వచనాద్రాజ్యం విహాయ ససుహృజ్ఞనమ్ |  
 అస్మిన్ వ్యాలానుచరితే వనే వసతి దుర్వతిః || 15 ||

ఇత్యుక్త్వా మైథిలీం వాక్యం ప్రియార్థాం ప్రియవాదినీమ్ |  
 అభిగమ్య సుదుష్టాత్కా రాక్షసః కామమోహితః || 16 ||

జగ్రాహ రావణః సీతాం బుధః ఖే రోహిణీమివ |  
 వామేన సీతాం పద్మాక్షీం మూర్ధజేషు కరేణ సః || 17 ||

ఊర్వోస్తు దక్షిణేనైవ పరిజగ్రాహ పాణినా |  
 తం దృష్ట్వా మృత్యుసంకాశం తీక్ష్ణదంష్ట్రం మహాభుజమ్ || 18 ||

ప్రాద్రవన్ గిరిసంకాశం భయార్తా వనదేవతాః |  
 స చ మాయామయో దివ్యః ఖరయుక్తః ఖరస్వనః || 19 ||

ప్రత్యదృశ్యత హేమాంగో రావణస్య మహారథః |  
 తతస్తాం పరుషైర్వాక్యైర్భర్తృయన్ స మహాస్వనః || 20 ||

అంకేనాదాయ వైదేహీం రథమారోపయత్తదా |  
 సా గృహీతా విచుక్రోశ రావణేన యశస్వినీ || 21 ||

రామేతి సీతా దుఃఖార్తా రామం దూరగతం వనే |  
 తామకామాం స కామార్తః పన్నగేంద్రవధూమివ || 22 ||

వివేష్టమానామాదాయ ఉత్పపాతాథ రావణః |  
 తతః సా రాక్షసేంద్రేణ హ్రీయమాణా విహాయసా || 23 ||

భృశం చుక్రోశ మత్తేవ భ్రాంతచిత్తా యథాఽఽతురా |  
 హో లక్ష్మణ మహాబాహో గురుచిత్తప్రసాదక || 24 ||

హ్రీయమాణాం న జానీషే రక్షసా మామమర్షిణా |  
 జీవితం సుఖమర్థాంశ్చ ధర్మహేతోః పరిత్యజన్ || 25 ||

హ్రీయమాణామధర్మేణ మాం రాఘవ న పశ్యసి |  
 నను నామావినీతానాం వినేతాసి పరంతప || 26 ||

కథమేవంవిధం పాపం న త్వం శాస్తి హి రావణమ్ |  
 నను సద్యోఽవినీతస్య దృశ్యతే కర్తవ్యః ఫలమ్ || 27 ||



# వాల్మీకి రామాయణం-

## అరణ్యకాండ



### 49. ఏకోనపంచాశః సర్గః - సీతాపహరణమ్

కాలోఽప్యంగీ భవత్యత్ర సస్యానామివ పక్తయే |  
 స కర్త కృతవానేతత్ కాలోపహతచేతనః || 28 ||

జీవితాంతకరం ఘోరం రామాద్వ్యసనమాప్సుహి |  
 హాంతేదానీం సకామాస్తు కైకేయీ సహ బాంధవైః || 29 ||

ప్రియే యద్ధర్మకామస్య ధర్మపత్నీ యశస్వినః |  
 ఆమంత్రయే జనస్థానే కర్ణికారాన్ సుపుష్పితాన్ || 30 ||

క్షిప్రం రామాయ శంసద్భ్యం సీతాం హరతి రావణః |  
 మాల్యవంతం శిఖరిణం వందే ప్రస్తవణం గిరమ్ || 31 ||

క్షిప్రం రామాయ శంస త్వం సీతాం హరతి రావణః |  
 హంసకారండవాకీర్ణాం వందే గోదావరీం నదీమ్ || 32 ||

క్షిప్రం రామాయ శంస త్వం సీతాం హరతి రావణః |  
 దైవతాని చ యాన్యస్త్రిన్ వనే వివిధపాదపే || 33 ||

నమస్కరోమ్యహం తేభ్యో భర్తుః శంసత మాం హృతామ్ |  
 యాని కాని చిదప్యత్ర సత్త్వాని నివసంతుత || 34 ||

సర్వాణి శరణం యామి మృగపక్షిగణానపి |  
 ప్రాయమాణాం ప్రియాం భర్తుః ప్రాణేభ్యోఽపి గరీయసీమ్ || 35 ||

వివశాఽపహృతా సీతా రావణేనేతి శంసత |  
 విదిత్యా మాం మహాబాహురముత్రాపి మహాబలః || 36 ||

ఆనేష్యతి పరాక్రమ్య వైవస్వతహృతామపి |  
 సా తదా కరుణా వాచో విలపంతీ సుదుఃఖితా || 37 ||

వనస్పతిగతం గృధ్రం దదర్శాయతలోచనా |  
 సా తముద్వీక్ష్వ సుశ్రోణీ రావణస్య వశం గతా || 38 ||

సమాక్రందద్భయపరా దుఃఖోపహతయా గిరా |  
 జటాయో పశ్య మామార్య ప్రాయమాణామనాథవత్ || 39 ||

అనేన రాక్షసేంద్రేణ కరుణం పాపకర్షణా |  
 నైష వారయితుం శక్యస్తవ క్రూరో నిశాచరః || 40 ||



# వాల్మీకి రామాయణం-


## అరణ్యకాండ

### 49. ఏకోనపంచాశః సర్గః - సీతాపహరణమ్



సత్త్వవాన్ జితకాశీ చ సాయుధశ్చైవ దుర్మతిః |  
రామాయ తు యథాతత్త్వం జటాయో హరణం మమ |  
లక్ష్మణాయ చ తత్సర్వమాఖ్యాతవ్యమశేషతః || 41 ||

ఇత్యార్షే శ్రీమద్రామాయణే వాల్మీకీయే ఆదికావ్యే అరణ్యకాండే ఏకోనపంచాశః సర్గః || 49 ||



[www.sanatanadharm.com](http://www.sanatanadharm.com)